

عہدِ تابعین میں مشہور کی مفسرینِ تابعی

THE FAMOUS MECCAN COMMENTATORS IN THE ERA OF TABEEN

Ghulam Mustafa

PhD Scholar (Islamic studies), NCBA&E, Sub Campus, Multan
ghulammustafakh@gmail.com

Seema Zahid

PhD Scholar (Islamic studies), NCBA&E, Sub Campus, Multan

Dr. Hafiz Fida Hussain

Deputy Secretary (Finance), Board of Intermediate and Secondary Education, Multan
doctorfidahussain@gmail.com

Abstract:

The work of compiling the Holy Qur'an was completed in the era of the Prophet (ﷺ) and the era of the Companions (Sahābah). It has been needed in every era regarding the meanings and interpretation (Tafsīr) of the Holy Quran. Therefore, there was a commentary on the Qur'an even in the era of the Tabeen (Tābe'īn). Therefore, they preserved the meaning and interpretation (Tafsīr) of the Qur'an. The number of commentators (Mufasserīn) Tabi'een is more than the number of commentators (Mufasserīn) Sahaba who were associated with the knowledge of Tafsīr. While a large number of Tābe'īn devoted their lives to knowledge and handed over the knowledge of Tafsīr to the Ummah. Ibn Taymiyyah states that the people of Makkah who have the most knowledge of tafsir are the students of Ibn-e Abbas, such as Mujahid bin Jabr, Ata bin Abi Rabah, Ikramah, Saeed bin Jubir and Tawoos. In this research article we discuss the life and work of these five Tābe'īn Mufasserīn.

Key Words: Holy Qur'an, Companions, Commentators, Tafsir, Ibn-e Abbas.

قرآن کریم فرقان حمید ایک زندہ معجزہ اور اُمّ العلوم ہے۔ یہ کتاب علوم و فنون کا ایسا خزینہ ہے جو ہر بار اپنے پڑھنے والے کے لیے نئے علوم آشکار کرتا ہے۔ اس کی زبان بہت فصیح و بلیغ ہے۔ صحابہ کرامؓ رسول ﷺ سے بہ راہ راست قرآن کریم کی تعلیم حاصل کرتے تھے لیکن اہل زبان ہونے کے باوجود انھیں بھی بعض اوقات قرآن کریم کے معانی و مطالب کو سمجھنے میں دشواری پیش آتی تھی۔ جیسا کہ قرآن کریم کو وضاحت سے سمجھنے کے لیے اس کی تفسیر نہایت ضروری ہے، قرآن کریم کی تفسیر مختلف ادوار میں مختلف زبانوں میں کی جاتی رہی ہے۔ یہ سلسلہ نبی کریم ﷺ سے شروع ہوا، اس کے بعد صحابہ کرامؓ، تابعین، تبع تابعین اور علماء کرام نے یہ فریضہ انجام دیا اور دے رہے ہیں اور یہ کام تاقیامت جاری رہے گا۔

قرآن مجید کی تعلیمات کا اولین دور صحابہ کرامؓ کا دور ہے جنہوں نے رسول ﷺ سے بہ راہ راست تعلیمات لیں۔ صحابہ کرامؓ نے قرآن مجید کو روئے زمین کے کونے کونے میں پھیلا دیا۔ اسے کس کس انداز اور کس کس محنت سے محفوظ رکھا اور کن کن طریقوں سے کام لے کر اس کو عام کیا، سردست یہ اشارہ کرنا مقصود ہے کہ صحابہ کرامؓ نے تابعین کی جو نسل تیار کی اور پھر تابعین نے تبع تابعین کی جو نسل تیار کی، انہوں نے مسلمانوں کے مزاج، مسلمانوں کے رگ و پے اور مسلم معاشرہ کی بنیادوں میں قرآن مجید کو اس طرح رچا دیا کہ جو شخص اس معاشرہ میں داخل ہو گیا وہ قرآن کے رنگ میں رنگا گیا۔

ایک پوری نسل چین سے لے کر مرآکش تک اور سا بیری کی حدود سے لے کر سوڈان کے جنوب تک ایسی پیدا ہو گئی جس کے سوچنے سمجھنے کا انداز قرآن مجید کی تعلیم کے مطابق، جس کی فکر اور عقیدہ قرآن مجید کے دیے ہوئے تصورات سے ہم آہنگ، جس کا طرز عمل قرآن مجید کے احکام پر مبنی اور انفرادی اور اجتماعی زندگی کا ہر پہلو قرآن مجید کے نورِ سرمدی سے مشیر تھا۔ مسلمانوں کی تاریخ کا جائزہ لیا جائے تو انہوں نے قرآن مجید کو بنیاد بنا کر قرآنی فکر کو عام بھی کیا اور علوم و فنون میں بھی ترقی کی۔

قرآن مجید کی جمع و تدوین کا کام عہد نبوی اور عہد صحابہ میں مکمل ہو گیا تھا، معانی و تفسیر کے حوالے سے قرآن کے دروازے تا قیامت کھلے ہوئے ہیں اس لیے اس میدان میں عہد تابعین میں کام کی گنجائش تھی۔ چنانچہ تابعین نے معانی و تفسیر کے حوالے سے ایسی اصولی اور مکمل خدمات سر انجام دیں کہ اہل باطل کے لیے سرکشی کا موقع نہ چھوڑا۔ اس طرح انھوں نے قرآن کے معنی اور بیان کو محفوظ کر دیا۔ چنانچہ جب ہم مفسرین قرآن کا مطالعہ کرتے ہیں تو تابعین کی ایک بہت بڑی تعداد اس علم سے وابستہ نظر آتی ہے۔ مفسر تابعین کی تعداد مفسر صحابہ سے زیادہ ہے۔ تابعین کی بہت بڑی تعداد نے اپنی زندگیوں میں علم کے لیے وقف کیں اور علم تفسیر کا پیش بہا خزانہ امت کے حوالے کیا۔ چنانچہ تب سے اب تک لکھی جانے والی تفاسیر میں تابعین کی علمی کاوشوں کی جھلک نظر آتی ہے۔ تفسیر کی کتب میں تابعین کے بہت سے اقوال ملتے ہیں جو انھوں نے اپنی رائے اور اجتہاد کے طریقے کو اختیار کرتے ہوئے بیان کیے اور اس میں ان کے علم کے مطابق نبی کریم ﷺ اور کسی صحابی سے کوئی روایت نہیں تھی۔ (۱)

عہد تابعین میں سب سے بڑا تفسیری مرکز مکہ مکرمہ میں تھا، اس کی ایک وجہ یہ بھی تھی کہ اہل مکہ عام طور پر حضرت عبداللہ بن عباس کی آرا اختیار کرتے تھے۔ (۲) عبداللہ ابن عباس کو ”ترجمان القرآن“ کے نام سے جانا جاتا ہے۔ اور یہ خطاب ان کو خود نبی کریم ﷺ نے دیا تھا، جب کہ بہت سے موقعوں پر حضرت عمر نے بھی تفسیر کے سلسلے میں آپ ہی سے سوالات کیے۔ (۳) اس کی ایک وجہ یہ بھی ہے کہ حضرت ابن عباس نے طویل عمر پائی تھی اور ان کے شاگردوں کی تعداد بھی دوسرے صحابہ سے زیادہ تھی جب کہ ان کی خدمات علوم قرآن کی نشر و اشاعت کے بارے میں سب سے نمایاں ہیں۔ آپ نبی کریم ﷺ کے قریب ترین عزیز چچا زاد بھائی تھے اور ام المؤمنین حضرت میمونہ کے بھانجے بھی تھے اور کئی مواقع پر انہوں نے رسول اللہ ﷺ کے بعض ایسے معمولات کا بھی مشاہدہ کیا جو کسی اور کے لیے اتنی آسانی سے ممکن نہیں تھے۔ (۴)

وأما التفسير، فأعلم الناس به أهل مكة، لأنهم أصحاب ابن عباس، كمجاهد، وعطاء بن أبي رباح، وعكرمة مولى ابن عباس، وغيرهم من أصحاب ابن عباس، كطاووس، وأبي الشعثاء، وسعيد بن جبیر وأمثالهم، وكذلك أهل الكوفة من أصحاب ابن مسعود، ومن ذلك ما تميزوا به عن غيرهم، وعلماء أهل المدينة في التفسير، مثل: زيد بن أسلم الذي أخذ عنه مالك التفسير. (۵)

اہل مکہ کے پاس تفسیر کا سب سے زیادہ علم تھا اس کی وجہ یہ تھی کہ وہ حضرت ابن عباس کے شاگرد تھے جیسے مجاہد عطاء بن ابی رباح، عکرمہ مولى ابن عباس اور دیگر جیسے ابو الشعثاء اور سعید بن جبیر رحمۃ اللہ علیہم وغیرہ۔ اسی طرح کوفہ والے ابن مسعود رضی اللہ تعالیٰ عنہ کے شاگرد تھے اور اہل مدینہ کے علماء جیسے زید بن اسلم جن سے امام مالک نے تفسیر لی تھی۔ (۶)

حسن محمد مکہ کے مشہور مفسرین تابعین سے متعلق ابن تیمیہ کا قول بیان کرتے ہیں:

- ۱- پروفیسر غلام احمد حریری، تاریخ تفسیر و مفسرین، (فیصل آباد: ملک سنز پبلشرز، ۲۰۰۰ء)، ۳-۵
- ۲- خالد سیف اللہ رحمانی، آسان اصول تفسیر، (سہارنپور: یو پی، کتب خانہ نعیمیہ دیوبند، ۲۰۱۴ء)، ص ۸۴
- ۳- فیصل احمد ندوی، تفسیر اور اصول تفسیر: تعارف ضرورت اور اہم کتابیں، (لکھنؤ: مکتبہ الشباب العلمیہ، ۲۰۱۶ء)، ص ۳۱
- ۴- محمود احمد غازی، محاضرات قرآنی، (لاہور: الفیصل ناشران و تاجران کتب، ۲۰۰۹ء)، ۱۹۴۔
- ۵- مناع القطان، مباحث فی علوم القرآن، ترجمہ: مولانا عبداللہ سرور (لاہور: مکتبہ محمدیہ، الفضل مارکیٹ اردو بازار، ۲۰۱۶ء)، ۱: ۷۔
- ۶- زر کلی، خیر الدین بن محمود، اعلام، (بیروت: دار العلم للملاہین، ۲۰۰۲ء)، ۲، ۱۰۴۔

أما طبقة أهل مكة من التابعين: فقد كانوا أعلم الناس بالتفسير، نقل السيوطي عن ابن تيمية أنه قال: أعلم الناس بالتفسير أهل مكة؛ لأنهم أصحاب ابن عباس، كمجاهد، وعطاء بن أبي رباح، وعكرمة مولى ابن عباس، وسعيد بن جبیر، وطاووس. (٤)

یعنی مکہ کے تابعین کا وہ طبقہ جو لوگوں میں سب سے زیادہ تفسیر کا علم رکھتے ہیں؛ سیوطی ان سے متعلق ابن تیمیہ کا قول بیان کرتے ہیں کہ اہل مکہ سب سے زیادہ تفسیر کا علم رکھنے والے ابن عباس کے تلامذہ ہیں جیسے مجاہد (بن جبر)، عطاء بن ابی رباح، عکرمہ مولى ابن عباس، سعید بن جبیر اور طاووس۔ ذیل میں مذکورہ بالا روایت کو مد نظر رکھتے ہوئے انھی پانچوں تابعین کا تعارف پیش کیا گیا ہے۔

(۱) سعید بن جبیر (۹۵ھ)

سعید بن جبیر بن ہشام پہلی صدی ہجری کے مشہور تابعی ہیں۔ آپ کی کنیت ابو محمد یا ابو عبد اللہ تھی (۸)، آپ نسلاً موالی یعنی عجمی غلام تھے مگر بڑے عرب مشائخ نے آپ کی خوشہ چینی کی، آپ نہایت اعلیٰ صفات کے حامل تھے۔ ابن جبیر نے عبد اللہ ابن عباس، عبد اللہ بن مسعود، عبد اللہ بن عمر، عبد اللہ ابن زبیر، عبد اللہ بن مغفل، ابو مسعود البدری جیسے عظیم صحابہ کرام سے استفادہ کیا۔ (۹) آپ کبار تابعین میں سے تھے تفسیر، حدیث اور فقہ سیکھنے میں سب سے مقدم تھے۔ ابن عباس سے بہ طور خاص انھوں فیض حاصل کیا خصوصاً طور پر ان سے قرأت اور فقہ کا علم لیا اور انھوں نے اکثر روایات بہ ذریعہ ابن عباس سے ہی بیان کی ہیں۔ ابن عباس کے حلقہ درس میں تفسیر، حدیث، فقہ، ادب، بلاغت اور تاریخ سمیت جملہ علوم و فنون کی خوشبو مہکتی تھی۔ ابن عباس کی علمی مجلس میں جو بھی سوال و جواب ہوتے، سعید بن جبیر انھیں یاد کرتے اور اپنے اوراق پر لکھ لیتے، بعض اوقات سوالات کی اس قدر کثرت ہوتی کہ ان کے تمام اوراق بھر جاتے اور انھیں اپنی ہتھیلیوں پر لکھنے کی نوبت آجاتی۔ (۱۰)

سعید بن جبیر سب سے پہلے حجاز میں سکونت پذیر رہے، پھر عراق منتقل ہوئے اور فارس اور اصفہان میں کچھ عرصہ مقیم رہے اور پھر کوفہ میں مستقل رہائش اختیار کر لی۔ جہاں آپ کو جامع مسجد کا امام اور پھر کوفہ کا قاضی مقرر کر دیا گیا۔ (۱۱) آپ کثرت سے تلاوت کرتے اور دوراتوں میں پورا قرآن مجید ختم کر دیتے، ایک بار بیت اللہ شریف میں داخل ہوئے اور وہاں ایک رکعت میں پورا قرآن مجید ختم کیا۔ (۱۲) آپ خوش الحانی کو پسند کرتے تھے مگر گاکر قرآن پڑھنے سے سختی کے ساتھ منع کرتے تھے۔ (۱۳)

رمضان المبارک میں سعید بن جبیر رحمۃ اللہ علیہ تراویح کی امامت کرتے تو عجب سماں ہوتا۔ ایک رات حضرت زید بن ثابت کی قرأت سناتے تو دوسری رات حضرت عبد اللہ بن مسعود کی قرأت اپناتے۔ اسی طرح روزانہ تمام مشہور صحابہ کرام سے جو قرآنی ثابت تھیں ان کو پڑھا کرتے تھے، روایت میں

۷- حسن محمد ایوب، الحدیث فی علوم القرآن والحدیث، (اسکندریہ: دار السلام، ۱۴۲۵ھ/ ۲۰۰۴ء)، ۱۴۱۔

۸- سیمازادہ، امام مجاہد بن جبر رحمۃ اللہ کی تفسیری روایات: سورۃ البقرۃ کا خصوصی مطالعہ، تحقیقی مقالہ برائے ایم فل اسلامیات، (ملتان: شعبہ علوم اسلامیہ و تقابل ادیان، دی ویمن یونیورسٹی، سیشن ۲۰۱۹-۲۰۲۱ء)، ص ۲۶۔

۹- مفتی محمد تقی عثمانی، علوم القرآن، (کراچی: مکتبہ دارالعلوم کراچی، ۲۰۱۰ء)، ۳۶۲۔

۱۰- مولانا محمد اسماعیل ریحان، تاریخ امت مسلمہ، (کراچی: المنہل پبلشرز)، ۲۹۳: ۳۔

۱۱- ابن خلیکان، ابو العباس شمس الدین احمد بن محمد بن ابی بکر، وفیات الاعیان و آباء ابناء الزمان، (بیروت: دار صادر، ۱۹۹۴ء)، ۲: ۲۷۲-۲۷۳۔

۱۲- شمس الدین الذہبی، سیر اعلام النبلاء، (بیروت: مؤسسۃ الرسالۃ، ۱۹۸۵ء)، ۴: ۳۲۴۔

۱۳- مولانا محمد اسماعیل ریحان، تاریخ امت مسلمہ، ۲۹۴: ۳۔

آتا ہے کہ سعید بن جبیر رمضان کے مہینے میں ہمیں امامت کرواتے تھے ایک رات عبد اللہ بن مسعود رضی اللہ عنہ کی قرأت کے مطابق پڑھتے، ایک رات کسی اور کی قرأت کی مطابق اور سعید بن جبیر گاہ مختلف قرأتوں کو جمع کرنا ان کے لیے قرآن کے اسرار اور معنی سمجھنے کو بھی آسان کرتا تھا، اور جب اکیلے نماز پڑھتے تو بسا اوقات وجد میں آکر ایک ہی نماز میں پورا قرآن مجید ختم کر دیتے۔ (۱۴)

آیات کے شان نزول اور تفسیر پر اتنا عبور حاصل تھا کہ جب آپ کے سامنے کوئی آیت پڑھی جاتی تو آپ فوراً اس کے سیاق و سباق، شان نزول، تفسیر اور مطالب سے آگاہ کر دیتے۔ حدیث میں آپ کی مہارت کا اندازہ اس بات سے ہو سکتا ہے کہ بعض اوقات عبد اللہ بن عباس اپنی موجودگی میں انھیں حدیث سنانے کا حکم دیتے تھے۔ (۱۵)

آپ نے عبد الملک بن مروان کی فرمائش پر ایک تفسیر بھی لکھی جسے اُس نے شاہی خزانہ میں محفوظ کروایا تھا، اس تفسیر سے متعلق ڈاکٹر مولانا عبد الحلیم چشتی لکھتے ہیں کہ ”پہلی ہجری صدی کے وسط میں کبار تابعین میں سے غالباً سب سے پہلے ترجمان القرآن حضرت عبد اللہ بن عباس رضی اللہ عنہما کے نام و رشاگرد حضرت سعید بن جبیر (متوفی ۹۳ یا ۹۵ھ) نے قرآن مجید کی تفسیر لکھی جو ”تفسیر ابن جبیر“ کے نام سے موسوم ہے۔“ (۱۶)

اس تفسیر کے سبب تالیف کے متعلق شمس الدین الذہبی (۷۴۸ھ) لکھتے ہیں کہ عبد الملک بن مروان (۸۶ھ) نے حضرت سعید بن جبیر کو لکھا اور فرمائش کی کہ قرآن مجید کی تفسیر لکھ کر بھیج دیں تو اس فرمائش پر انھوں نے تفسیر لکھ کر بھیج دی۔ اس نے اسے شاہی خزانہ میں محفوظ کروادیا۔ کچھ عرصہ بعد یہ تفسیر عطاء بن دینار تابعی (۱۲۶ھ) کے ہاتھ آگئی، چنانچہ وہ اس نسخہ کی بناء پر اس تفسیر کی روایات کو حضرت سعید بن جبیر سے مرسل روایت کیا کرتے تھے۔ اور یہ تفسیر ان کے نام سے مشہور ہو گئی۔ (۱۷)

لیکن ان کے احوال سے معلوم ہوتا ہے کہ اپنی رائے سے تفسیر بیان کرنے سے بچتے تھے، روایت میں آتا ہے کہ اگر کوئی شخص سعید سے کہتا کہ قرآن کی تفسیر لکھ کر دیں تو غصہ ہوتے اور فرماتے کہ اگر میرا ایک پہلو گر جائے یہ میرے لئے تفسیر لکھ کر دینے سے زیادہ بہتر ہے۔ (۱۸)

فقہ کی تعلیم آپ نے عبد اللہ بن عباس سے حاصل کی، فقہ میں اتنا کمال حاصل کیا کہ حجاج بن یوسف نے کوفہ کا قاضی مقرر کر دیا۔ خود عبد اللہ ابن عباس ان کے فتاویٰ پر اعتما کرتے تھے، اگر کوفہ سے کوئی ان کے پاس مکہ آکر مسئلہ پوچھتے تو ابن عباس فرماتے: ”کیا تمہارے ہاں سعید بن جبیر نہیں؟“ ریاضی اور میراث کے مسائل پر ایسا ملکہ حاصل تھا کہ عبد اللہ بن عمر ایسے مسائل پوچھنے والوں سے کہتے: ”سعید بن جبیر کے پاس جاؤ۔ وہ بتائیں گے۔“ جب مدینہ تشریف لے جاتے تو وہاں کے علماء طلبہ بھی آپ سے میراث سیکھتے۔ حضرت زین العابدین جیسے پیکرِ علم فرماتے تھے: ”جب سعید ہمارے ہاں سے گزرتے تو ہم ان سے میراث کے مسائل پوچھتے۔“ (۱۹)

۱۴- عبد الرحمن رافت الباشا، حیات تابعین کے درخشاں پہلو، ترجمہ: محمود احمد غضنفر، (لاہور: نعمانی کتب خانہ، ۲۰۰۴ء)، ۲۷۷-۲۷۸۔

۱۵- مولانا محمد اسماعیل ریحان، تاریخ امت مسلمہ، ۳: ۲۹۴۔

۱۶- محمد عبد الحلیم چشتی، علم قرآن اور الاتقان، دیباچہ فی علوم القرآن، مترجم: محمد عبد الحلیم انصاری، (کراچی: میر محمد کتب خانہ)، ۱: ۵۹۔

۱۷- عبد الحمید خان عباسی، اصول تفسیر و تاریخ تفسیر، شعبہ قرآن و تفسیر، (اسلام آباد: فیکٹی آف عربک اینڈ اسلامک سٹڈیز، علامہ اقبال اوپن یونیورسٹی، ۲۰۱۲ء)، ۱۸۰۔

- مفتی محمد تقی عثمانی، علوم القرآن، ص ۳۶۳۔

۱۸- ابن خلکان، وفيات الاعیان و آباء ابناء الزمان، ۲: ۳۷۱۔

۱۹- محمد بن سعد، طبقات ابن سعد، (بیروت: دار صادر، ۱۹۶۸ء)، ۶: ۲۵۷-۲۵۸۔

حضرت عبداللہ بن عباس کے بعد سعید بن جبیر حضرت عبداللہ بن عمر کے دامن سے وابستہ رہے اور خصوصاً ان سے افتاء کا فن سیکھا۔ چنانچہ وہ خود فرماتے ہیں کہ ”جب کسی مسئلہ میں علمائے کوفہ میں اختلاف ہوتا تھا، تو میں اسے لکھ لیتا اور ابن عمر سے پوچھتا تھا۔“ (۲۰)

گویا سعید بن جبیر رحمۃ اللہ علیہ نے تابعین کے سارے علم کو جمع کیا ہوا تھا۔ آپ صرف عالم ہی نہیں بل کہ ولی کامل اور عابد و زاہد بھی تھے۔ اللہ کی یاد اور فکر آخرت میں اس قدر روتے تھے کہ بینائی کمزور ہو گئی تھی۔ ہر سال حج اور ایک بار عمرے کے لیے تشریف لے جاتے۔ عموماً کوفہ سے احرام باندھ کر چلا کرتے تھے۔ (۲۱)

عبدالرحمن بن الاشعث نے جب حجاج بن یوسف کے ظلم کے خلاف بغاوت کی تو سعید بن جبیر نے بھی ان کا ساتھ دیا، عبدالملک نے متحدہ فوجوں کی مدد سے کوئی فوج کو شکست دی جس کے بعد اس نے ابن اشعث کا بھی سر قلم کروا دیا۔ اس واقعے کے بعد حضرت ابن جبیر کئی سال تک حجاز میں روپوش رہے، مکہ کے گورنر خالد بن عبداللہ قسری نے آپ کو گرفتار کر کے حجاج کے پاس عراق میں بھیج دیا، حجاج کے ساتھ مناظرہ ہوا جو ان کی ایمان کی پختگی، یقین کی قوت اور اللہ پر بھروسے کو ظاہر کرتا ہے۔ حجاج نے شعبان ۹۵ھ میں آپ کا سر قلم کروا کر شہید کروا دیا، شہادت سے قبل حجاج کے سامنے اس کے بارے میں آپ نے کہا کہ اللہ اسے کسی اور پر مسلط نہ ہونے دے۔ ایسا ہی ہوا اور حجاج چند دن بعد بیمار ہو کر مر گیا۔ (۲۲)

(۲) مجاہد بن جبر (۱۰۴ھ)

آپ ابوالحجاج مجاہد بن جبر (۲۳) الخزومی ہیں۔ ۲۱ھ میں حضرت عمرؓ کے دور خلافت میں پیدا ہوئے۔ حضرت عبداللہ ابن عباسؓ کے خاص شاگرد تھے، جن سے انھوں نے تیس مرتبہ قرآن کریم کا دور کیا اور تین مرتبہ تفسیر پڑھی۔ قتادہ ان سے متعلق کہتے تھے کہ تفسیر کے جو علماباقی ہیں ان میں مجاہد سب سے بڑے عالم ہیں۔ (۲۴) اپنے دور کے سب سے زیادہ ثقہ تھے۔ اس وجہ سے امام بخاریؒ اور امام شافعیؒ و دیگر حضرات نے ان کی تفسیر پر اعتماد کیا ہے۔ امام بخاریؒ نے اپنی صحیح بخاری میں اکثر روایات مجاہد سے لی ہیں فضل بن میمونؒ روایت کرتے ہیں انہوں نے مجاہد کو یہ کہتے ہوئے سنا:

"میں نے ابن عباس رضی اللہ عنہ کو تیس مرتبہ قرآن سنایا۔" (۲۵)

اپنی ایک اور روایت میں فرماتے ہیں:

"میں نے ابن عباس رضی اللہ عنہ کے سامنے تین مرتبہ قرآن پڑھا، میں ہر آیت پر رکتان سے پوچھتا کہ یہ کس کے بارے میں اور کیسے

نازل ہوئی۔" (۲۶)

۲۰- شاہ معین الدین احمد ندوی، تابعین، (اعظم گڑھ، یوپی: دارالمصنفین اکیڈمی، ۲۰۰۹ء)، ۱۴۲۔

۲۱- مولانا محمد اسماعیل ریحان، تاریخ امت مسلمہ، ۳: ۲۹۴۔

۲۲- ایضاً، ۳: ۲۹۵

۲۳- ان کے والد کا صحیح نام جبر (بروزن نصر) ہے، اور بعض حضرات جبیر (بروزن زبیر) بھی کہتے ہیں۔ (مفتی محمد تقی عثمانی، علوم القرآن، ۴۶۱)

۲۴- مفتی محمد تقی عثمانی، علوم القرآن، ۴۶۱

۲۵- الزرقانی، محمد عبدالعظیم، مناقب العرفان فی علوم القرآن، (بیروت: دارالکتب العربی، ۱۹۹۰ء)، ۲: ۱۹۔

۲۶- ایضاً، ۴: ۴۵۰۔

ان دونوں روایتوں میں کوئی تعارض نہیں ہے، ہو سکتا ہے کہ انہوں نے تیس مرتبہ جو قرآن ابن عباس رضی اللہ عنہ کو سنایا وہ کمال حفظ، عمدہ تجوید، حسن اداء کے ساتھ ہو اور اس کے بعد جو تین مرتبہ سنایا وہ ان سے اس کی تفسیر سیکھنے اور قرآن کے اسرار اور مخفی معنی پوچھنے کے لیے سنایا۔

ابن ابی ملیکہ سے روایت ہے وہ فرماتے ہیں کہ میں نے مجاہد کو دیکھا وہ ابن عباس رضی اللہ عنہ سے قرآن کی تفسیر پوچھ رہے تھے اور ان کے پاس تختیاں تھیں، ابن عباس رضی اللہ عنہ نے کہا لکھو یہاں تک کہ انھوں نے ساری تفسیر کے بارے میں پوچھا۔ ابن سعید نے فرمایا کہ مجاہد ثقہ، فقیہ، عالم اور حدیث کو زیادہ جاننے والے تھے۔ (۲۷) ابن عربی ملیکہ ابو بکر عبد اللہ ابن عبید اللہ بن ابی ملیکہ یہ تابعین میں سے تھے جو حضرت عبد اللہ بن زبیر کے دور خلافت میں طائف کے قاضی تھے مختلف صحابہ کرام سے روایات لی ہیں، ابن ابی ملیکہ نے ۱۱۷ھ میں انتقال فرمایا۔

سفیان ثوری فرماتے ہیں:

"قال النووي: إذا جاءك النفسير عن مجاهد فحسبك به" (۲۸)

جب مجاہد کے واسطے سے تمہارے پاس تفسیر آئے تو وہ تمہیں کافی ہے۔

اکابر صحابہ میں مجاہد بن جبر نے حضرت علی، عبد اللہ ابن عمر، عبد اللہ ابن عباس، عبد اللہ ابن زبیر، عبد اللہ بن عمرو بن العاص، ابو سعید خدری، ابو ہریرہ، سعد بن ابی وقاص، حضرت عائشہ صدیقہ اور جویریہ بنت حارث سے بھی استفادہ حاصل کیا تھا۔ (۲۹)

اگرچہ حضرت عبد اللہ بن عباس کے تلامذہ کی ایک طویل فہرست ہے لیکن ان کے شاگردوں میں سب سے نمایاں نام حضرت مجاہد بن جبر کا ہے۔ مکہ مکرمہ میں جو مسند درس ابن عباس نے سنبھال رکھی تھی، ۶۸ھ میں ان کے انتقال کے بعد مجاہد نے وہ مسند سنبھالی۔ انھوں نے تقریباً چھتیس سال یہ مسند درس سنبھالی اور ہزاروں تشنگان علم کو سیراب کیا۔ ۱۰۴ھ میں حرم شریف میں حالت سجدہ میں ان کا انتقال ہوا۔ (۳۰)

مجاہد بن جبر کے نام سے ایک تفسیر "تفسیر مجاہد" بھی موسوم ہے جو عبد الرحمن الطاہر بن محمد السورقی کی تحقیق کے ساتھ پہلے مجمع البحرین الاسلامیہ اسلام آباد سے شائع ہوئی، پھر قطر سے اس کا ایک ایڈیشن شائع ہوا، جس کے بعد بیروت سے المنشورات الاسلامیہ کی طرف سے دو جلدوں میں شائع کیا گیا۔ اس کا ایک ایڈیشن "تفسیر الامام مجاہد بن جبر" کے نام سے ڈاکٹر محمد عبد السلام ابو النبیل کی تحقیق کے ساتھ ۱۹۸۹ء میں دار الفکر بیروت سے یک جلدی شائع ہوا۔ (۳۱)

(۳) عکرمہ مولیٰ ابن عباس

آپ عکرمہ مولیٰ ابن عباس کے نام سے مشہور ہیں۔ نسلاً بربری غلام تھے۔ حصین بن ابی الحر العنبری نے انھیں بہ طور ہدیہ ابن عباس کو پیش کیا تھا۔ انھوں نے عکرمہ کو انتہائی محنت سے تعلیم دی۔ اس لیے ابن عباس ہی کے دامن میں ان کی پرورش ہوئی۔ عکرمہ نے ابن عباس کے علاوہ علی المرتضیٰ، حسن بن علی، ابو ہریرہ، ابن عمر، ابن عمرو، ابو سعید خدری عقبہ بن عامر، جابر، معاویہ بن ابوسفیان اور بعض دوسرے صحابہ سے بھی روایات نقل کی ہیں۔ (۳۲)

۲۷۔ ابن حجر العسقلانی، احمد بن علی بن محمد الکنانی، تہذیب التہذیب، (لاہور: دار المعارف النظامیہ، ۱۳۲۵ھ / ۱۹۰۷ء)، ۵: ۳۰۶۔

۲۸۔ طبری، امام احمد بن جریر، جامع البیان فی تفسیر القرآن، (لاہور: دار المعارف النظامیہ، ۱۳۲۵ھ / ۱۹۰۷ء)، ۱: ۹۱۔

۲۹۔ حسن محمد ایوب، الحدیث فی علوم القرآن والحديث، (اسکندریہ: دار السلام، ۱۳۲۵ھ / ۲۰۰۴ء)، ۱۴۱۔

۲۹۔ شاہ معین الدین احمد ندوی، تابعین، ۳۸۵۔

۳۰۔ محمود احمد غازی، محاضرات قرآنی، ۱۹۶۔

۳۱۔ فیصل احمد ندوی، تفسیر اور اصول تفسیر: تعارف ضرورت اور اہم کتابیں، ۴۶۔

عکرمہ کے ذاتی ذوق و شوق اور ابن عباس کی توجہ نے انھیں علم کا دریا بنادیا۔ علامہ ابن سعد لکھتے ہیں کہ وہ سمندروں میں سے ایک سمندر تھے۔ جب کہ امام ذہبی انھیں جبر العالم کے لقب سے یاد کرتے ہیں۔ عبد اللہ بن عباس نے اپنا سارا علم ان کے سینہ میں منتقل کر دیا تھا۔ عباس بن مصعب مروزی بیان کرتے ہیں کہ ابن عباس کے تلامذہ میں تفسیر میں عکرمہ سب سے بڑے عالم تھے۔ ابن تیمیہ مکہ میں موجود ابن عباس کے تلامذہ سے متعلق یوں رقم طراز ہیں:

"أعلم الناس بالتفسير أهل مكة؛ لأنهم أصحاب ابن عباس، كمجاهد، وعطاء بن أبي رباح، وعكرمة مولى ابن عباس، وسعيد بن جبیر، وطاووس." (۳۳)

اہل مکہ میں سب سے زیادہ تفسیر جاننے والوں میں ابن عباس کے تلامذہ تھے جسے مجاہد، عطاء بن ابی رباح، عکرمہ مولى ابن عباس، سعید بن جبیر اور طاووس۔ سفیان ثوری بیان کرتے ہیں کہ چار افراد سے علم تفسیر حاصل کرو:

قال سيفان الثوري: أخذوا التفسير عن أربعة: عن سعيد بن جبیر، ومجاهد، وعكرمة، والضحاك. (۳۴)

مشہور تابعین سے متعلق قتادہ بیان کرتے ہیں: "أعلمهم بالمناسك عطاء، وأعلمهم بالتفسير عكرمة." (۳۵)

یعنی عبادات سے متعلق سب سے زیادہ علم رکھنے والے عطاء اور تفسیر سے متعلق سب سے زیادہ علم رکھنے والے عکرمہ ہیں۔

عکرمہ اپنے زمانہ کے فقہ، حدیث اور قرآن کے بڑے علما میں سے تھے، ان کے تفقہ کی بڑی سند یہ ہے کہ عبد اللہ بن عباس نے اپنی زندگی میں ان کو افنا کا مجاز بنادیا تھا۔ (۳۶) آپ کی وفات سے متعلق مورخین نے سن وفات تحریر کیے ہیں کچھ مورخین ۱۰۴ھ اور ۱۰۵ھ جب کہ بعض مورخین نے ۱۰۶ھ بھی تحریر کیا ہے۔

(۴) عطاء بن ابی رباح

تابعین کے دور میں عطاء نام کی چار شخصیات مشہور ہیں: ۱۔ عطاء بن ابی رباح، ۲۔ عطاء بن یسار، ۳۔ عطاء بن السائب، اور ۴۔ عطاء الخراسانی۔ ان شخصیات میں پہلی دو با اتفاق ثقہ ہیں اور آخری دو کے بارے میں کچھ کلام ہوا ہے، لیکن دینی علوم کی کتابوں میں صرف عطاء لکھا جاتا ہے تو عموماً اس سے مراد عطاء بن ابی رباح ہی ہوتے ہیں (۳۷)۔ ان کا پورا نام ابو محمد عطاء بن ابی رباح المکی القریشی ہے۔ ابن خثیم القریشی کے مولى یعنی آزاد کردہ غلام تھے۔ یمن کے مردم خیز قبضہ جند میں حضرت عثمان کے دور خلافت میں پیدا ہوئے اور مکہ میں پرورش پائی، فضل و کمال اور زہد و ورع کے لحاظ سے بڑے جلیل القدر تابعی تھے۔ (۳۸)

عطاء بن ابی رباح نے اپنے زمانہ کے بزرگ صحابہ کرام خصوصاً ابو ہریرہ، عبد اللہ ابن عباس، عبد اللہ ابن عمر اور عبد اللہ ابن زبیر سے استفادہ حاصل کیا اور احادیث رسول کا ذخیرہ اخذ کیا۔ انھوں نے اپنا مسکن و مدرسہ و مصلیٰ "مسجد الحرام" کو قرار دیا اور تقریباً بیس سال تک مسجد الحرام کا فرش اُن کا بستریا

۳۲ - شاہ معین الدین احمد ندوی، تابعین، ۲۷۷؛ مفتی محمد تقی عثمانی، علوم القرآن، ۴۶۳۔

۳۳ - حسن محمد ایوب، الحدیث فی علوم القرآن والحدیث، ۱۴۱۔

۳۴ - ایضاً، ۱۴۱۔

۳۵ - ذہبی، شمس الدین محمد بن احمد بن عثمان، سیر أعلام النبلاء، (بیروت: مؤسسہ الرسالہ، ۱۴۲۲ھ/۲۰۰۱ء)، ۵: ۱۷-۱۸

۳۶ - شاہ معین الدین احمد ندوی، تابعین، ۲۸۶۔

۳۷ - مفتی محمد تقی عثمانی، علوم القرآن، ۴۷۰۔

۳۸ - شاہ معین الدین احمد ندوی، تابعین، ۲۶۷-۲۶۸

ہے۔ ایک مرتبہ صحابی رسول عبد اللہ بن عمر عمرہ ادا کرنے کے لیے مکہ المکرمہ تشریف لائے تو لوگوں کا ہجوم ہو گیا، مقامی علماء اور عامۃ الناس مختلف سوالات اور مسائل دریافت کرنے لگے، عبد اللہ بن عمر نے بلند آواز میں فرمایا کہ اے مکہ کے رہنے والو تم پر تعجب ہے کہ مجھ سے استفادہ کرنے اور مسائل دریافت کرنے کے لیے ہجوم کر رہے ہو حال آں کہ تم میں شیخ عطاء بن ابی رباح موجود ہیں، ان کی موجودگی میں تمہیں کسی اور سے فتویٰ لینے کی ضرورت نہیں۔ (۳۹)

خالد بن ابی عوف کی روایت کے مطابق انھوں کا تقریباً دو سو صحابہ کرام سے الٹی ثابت ہے:

"أدرکت مائتین من أصحاب رسول الله -صلى الله عليه وسلم." (۴۰)

عطاء بن ابی رباح نے حضرت ابن عباس سے اتنی زیادہ روایات نقل نہیں کیں جتنی دوسرے حضرات نے کی تھیں جیسے مجاہد اور سعید بن مسیب رحمۃ اللہ نے ان کی نسبت ابن عباس سے زیادہ روایات نقل کی ہیں لیکن یہ قلت روایات ان کے علمی مرتبے پر کوئی فرق نہیں ڈالتیں اور ان کی کم روایات کا ایک اہم سبب یہ تھا کہ وہ اپنی رائے سے بات نہیں کرتے تھے۔ ان سے ایک مسئلہ پوچھا گیا تو انھوں نے کہا مجھے نہیں معلوم، ان سے کہا گیا آپ اپنی رائے سے اس کے بارے میں نہیں بتائیں گے تو انھوں نے جواب دیا: "پیشک میں اللہ سے حیا محسوس کرتا ہوں کہ میری رائے کی وجہ سے زمین میں نیادین آئے۔" (۴۱)

"قال عبد العزيز بن رفيع : سئل عطاء عن شيء ، فقال : لا أدري ، قيل : ألا تقول برأيك ؟ قال : إني أستحيي من الله أن يدان في الأرض برأبي " (۴۲)

مناسک حج کے مسائل سے متعلق عطاء بن رباح اپنے دور کے سب سے بڑے عالم تھے۔ انھیں مناسک حج کا امام تسلیم کیا جاتا تھا، جب کہ حج کے دنوں میں باقاعدہ اعلان کیا جاتا تھا کہ ان ایام میں سوائے شیخ عطاء بن رباح کے اور کوئی اور شخص مسائل حج بیان نہ کرے۔ ابو جعفر امام باقر فرمایا کرتے تھے:

"ما بقي على ظهر الأرض أحد أعلم بمناسك الحج من عطاء." (۴۳)

یعنی روئے زمین پر عطا سے زیادہ مناسک حج کا علم رکھنے والا کوئی نہیں تھا۔

ابن حازم اپنے والد سے متعلق بیان کرتے ہیں کہ "عبد العزيز بن أبي حازم، عن أبيه قال: ما أدرکت أحدًا أعلم بالحج من عطاء بن أبي رباح" (۴۴)

یعنی عبد العزیز بن ابی حازم اپنے والد سے متعلق کہتے ہیں کہ میں نے عطاء بن ابی رباح سے زیادہ حج کے بارے میں علم رکھنے والا کوئی نہیں دیکھا۔

عطاء بن ابی رباح کے علم و فضل سے جہاں اہل علم محدثین و مفسرین علماء استفادہ کرتے تھے، عامۃ الناس بھی فیض پاتے۔ ہر روز ایک عام مجلس ہوا کرتی تھی جس میں مکہ مکرمہ کے رہنے بسنے والے جن میں تاجر پیشہ، زراعت پیشہ، محنت مزدوری کرنے والے ہر طبقہ کے افراد شامل ہوتے۔ اسی لیے ان کا حلقہ درس خواص و عوام تک وسیع تھا۔ (۴۵) انھوں نے ۱۱۴ھ میں مکہ مکرمہ میں وفات پائی۔

۳۹ - مولانا محمد عبد الرحمن مظاہری، اکیس جلیل القدر تابعین کرام رحمہم اللہ تعالیٰ، (لاہور: ادارہ اسلامیات، ۲۰۰۳ء)، ۲۱۹-۲۲۰

۴۰ - ذہبی، شمس الدین محمد بن احمد بن عثمان، سیر أعلام النبلاء، ۵: ۸۱۔

۴۱ - سیوطی، جلال الدین، در منثور، ترجمہ: محمد خالد خان گڑھی، (کراچی: دار اشاعت)، ۶: ۶۳۸۔

۴۲ - ذہبی، شمس الدین محمد بن احمد بن عثمان، سیر أعلام النبلاء، ۵: ۸۶۔

۴۳ - ایضاً، ۵: ۸۱۔

۴۴ - ایضاً۔

۴۵ - مولانا محمد عبد الرحمن مظاہری، اکیس جلیل القدر تابعین کرام رحمہم اللہ تعالیٰ، ۲۲۵۔

(۵) طاؤس بن کیسان

آپ کا پورا نام ابو عبد الرحمن طاؤس بن کیسان الحمیری الجندی ہے، یہ یمن کے شہر جند کے باشندے تھے، اور یہ بھی غلام تھے۔ انہوں نے عبد اللہ بن عباس، عبد اللہ بن مسعود، عبد اللہ بن عمر، زید بن ثابت، زید بن ارقم اور دوسرے متعدد صحابہ کرام رضوان اللہ اجمعین سے علم حاصل کیا تھا۔ وہ اپنے زمانے میں علم و فضل کے علاوہ عبادت و زہد میں بھی بہت مشہور تھے، انہوں نے چالیس حج کیے۔ (۴۶) طوافِ بیٹ اللہ میں نہایت خاموش رہتے، کسی کی بات کا جواب نہ دیتے۔ فرمایا کرتے: ”طواف نماز ہے“۔ (۴۷)

طاؤس بن کیسان صاحب علم و فضل اور کبار تابعین میں سے تھے۔ جب کہ عبد اللہ بن عباس کے خصوصی شاگردوں میں سے تھے۔ امام ذہبی اپنی تصنیف سیر الاعلام میں محدثین کے اقوال نقل کرتے ہوئے طاؤس بن کیسان سے متعلق بیان کرتے ہیں:

"قال ابن شہاب: لو رأیت طاوسا، علمت أنه لا یکذب. عن عبد الملك بن میسرۃ، عن طاوس قال: أدرکت خمسين من

أصحاب رسول الله - صلی الله علیه وسلم. " (۴۸)

امام زہری بیان کرتے ہیں کہ ”اگر تم طاؤس کو دیکھتے تو یقین کر لیتے کہ وہ جھوٹ نہیں بول سکتے۔“ عبد الملک بن میسرہ کی روایت ہے کہ خود طاؤس بن کیسان بیان کرتے ہیں کہ ”میں نے رسول اللہ ﷺ کے پچاس صحابہ سے ملاقات کی۔“

سفیان بن عیینہ طاؤس بن کیسان کی قرآن مجید سے محبت سے متعلق بیان کرتے ہوئے لکھتے ہیں:

"عن ابن أبي نجیح قال: قال مجاهد لطاوس: رأيتك يا أبا عبد الرحمن تصلي في الكعبة، والنبي صلي على بابها يقول لك:

اكشف قناعك، وبين قراءتك، قال طاوس: اسكت لا يسمع هذا منك أحد، قال: ثم خيل إلي أنه انبسط في الكلام،

يعني فرحا بالمنام. " (۴۹)

یعنی ابن نجیح سے روایت ہے وہ کہتے ہیں کہ مجاہد نے طاؤس سے کہا اے ابو عبد الرحمن میں نے تجھے خواب میں دیکھا کہ تم بیت اللہ کے اندر نماز ادا کر رہے ہو اور دروازے پر نبی اکرم ﷺ تم سے فرما رہے ہیں ”اونچی آواز سے اپنی قرأت پڑھو“، طاؤس (مجاہد سے) کہتے ہیں: چپ ہو جاؤ یہ تم سے کوئی اور نہ سن لے، (مجاہد) کہتے ہیں کہ پھر مجھے ایسا لگا کہ وہ آسانی سے بولے کہ اس کا مطلب خواب میں خوشی ہے۔

۱۰۶ھ کے دس ذوالحجہ کی رات طاؤس بن کیسان چالیسویں ادائے حج کے دوران مزدلفہ سے واپسی پر احرام کی حالت میں عشاء کی نماز ادا کرنے کے بعد کچھ دیر آرام کی غرض سے لیٹے تو فرشتہ اجل نے آلیا۔ (۵۰) صبح کے وقت انھیں دفن کیا جانا تو ان کی میت کو خلق کے ہجوم کے باعث جنازہ نہ اٹھایا جاسکا، کیوں کہ لوگ آپ کی میت کے زیارت کی غرض سے اکٹھے ہو گئے تھے۔ اس صورت کو دیکھتے ہوئے مکہ کے گورنر فوج کی مدد سے ہجوم کو پیچھے ہٹوایا اور تدفین کے لیے لے جایا گیا۔ ان کی نماز جنازہ میں ایک بڑی تعداد نے شرکت کی جب کہ ہشام بن عبد الملک بھی اس جنازہ میں شریک ہوا۔

۴۶ - مفتی محمد تقی عثمانی، علوم القرآن، ۲۶۹۔

۴۷ - مولانا محمد عبد الرحمن مظاہری، اکیس جلیل القدر تابعین کرام رحمہم اللہ تعالیٰ، ۱۵۸

۴۸ - ذہبی، شمس الدین محمد بن احمد بن عثمان، سیر اعلام النبلاء، ۵: ۴۳-۴۴

۴۹ - ایضاً، ۵: ۳۹-۴۰

۵۰ - عبد الرحمن رافت پاشا، تذکرہ تابعین، ترجمہ: ارشاد الرحمن صدیقی (لاہور: منشورات منصورہ، ۲۰۰۲ء)، ۲۰۴-۲۰۵

References

- Abdul Hameed Abbasi, *Usūle Tafsīr wa Tarīkh-e Tafsīr*, (Islamabad: Allama Iqbal Open University, 2012)
- Abdur Rehman Rafat al-Basha, *Hayāt Tāb'in ky Durakhshan Pehlū*, (Trans.) Mehmood Ahmad Ghazanfar, (Lahore: Numani Kutab Khana, 2004)
- Abdur Rehman Rafat Pasha, *Tazkiray-e Tab'in*, (Trans.) Irashad al-Rehman, Siddiqi, (Lahore: Manshurat Mansurah, 2002).
- Al-Zaqani, Muhammad Abdul Azeem, *Manāhiul al-Īrfān Fi Ulūm al-Qur'an*, (Beruit: Dar al-Kitab al-Arabi, 1990).
- Faisal Ahmad Nadvi, *Tafsīr aur Usūl-e Tafsīr: Tarūf, Zarūrat aur Aham Kitaben*, (Lakhnau: Maktaba al-Shabab al-Ilmia, 2016).
- Ghulam Ahmad Hariri, *Tarīkh-e Tafsīr wa Mufasserīn*, (Faisalabad: Malik Publishers, 2000).
- Hasan Muhammad Ayub, *Al-Hadīs Fī Ulūm al-Qu'an wal Hadīs*, (Iskandria: Darulsalam, 2004).
- Ibn-e Hajar al-Asqalani, Ahmad Bin Ali Bin Muhammad, *Tahzīb al-Tahzīb*, (Lahore: Dar al-Ma'arif al-Nizamia).
- Ibn-e Khallekan, Ahmad Bin Abu Bakr, *Vafayāt al-A'ayan wa Anba-o Abna al-Zamān*, (Beruit: Dar Sadir, 1994).
- Khalid Saifullah Rehmani, *Āsān Usūl-e Tafsīr*, (Saharanpur, U.P: Kutab Khana Naemia Deoban, 2014).
- Mahmood Ahmad Ghazi, *Muhazrāt-e Qu'ani*, (Lahore: Al-Faisal Nasheran wa Tajran-e Kutab, 2009).
- Manah al-Qatan, *Mubahis fī Ulūm al-Qu'an*, (Trans.) Maulana Abdullah Sarwar, (Lahore: Maktabah Muhammadiyah, 2016)
- Maulana Abdur Rehman Mazahiri, *Ikīs Jalīl al-Qadar Tab'in Karām*, (Lahore: Idara Islamiyat, 2003)
- Maulana Muhammad Ismaeel Rehan, *Tarīkh-e Umat-e Mulimah*, (Karachi: Al-Minhal Publishers)
- Mufti Muhammad Taqi Usmani, *Ulūm al-Qur'an*, (Karachi: Maktaba Dar al- Uloom, 2010).
- Muhammad Abdul Halem Chishti, *Ilm-e Qur'an aur al-Itqān-Debacha Fī Ulūm al-Qur'n*, (Trans.) Muhammad Abdul Haleem Ansari, (Karachi: Meer Muhammad Kutab Khana)
- Muhammad Bin Saad, *Tabaqāt ibn-e Saad*, (Beruit: Dar Sadir, 1968)
- Sayuti, Jalal al-Deen, *Dur Mansūr*, (Trans.) Muhammad Khalid Khan Garhi, (Karachi: Dar Isha'at)
- Seema Zahid, *Imām Mūjahid bin Jabar Kī Tafsīrī Riwayāt ka Khasūsī Muta'la*, Research Thesis for MPhil Islamic Education, (Multan: The Women University, 2019-21).
- Shah Mueen al-Deen Ahmad Nadavi, *Tabeen*, (Azam Garh, U.P: Darul Musannafeen Acedami, 2009)
- Shams al-Deen al-Zahbi, *Sīar 'Alām al-Nobalā*, (Beruit: Muassastul Resalah, 1985).
- Shams al-Deen al-Zahbi, *Sīar 'Alām al-Nobalā*, (Beruit: Muassastul Resalah, 2001).
- Tabri, Imam Ahmad Bin Jareer, *Jame' al-Bayān Fī Ta'vīl al-Qur'an*, (Lahore: Dar al-Ma'arif al-Nizamia, 1325 A.H/ 1907).
- Zakali, Kahir al-Deen bin Mamood, *A'lām*, (Beruit: Darul Ilam Lil-malaeen, 2002).

